

دینی مدارس و مساجد کی کوائف طلبی اور وفاق المدارس کا موقف

حضرت مولانا قاری محمد حنیف جالندھری
ناظم اعلیٰ وفاق المدارس العربیہ پاکستان

گزشتہ دنوں ایم کیو ایم کے قائد الطاف حسین کی جانب سے مدارس و مساجد کے طلبہ و ائمہ کی کوائف طلبی کا اعلان کیا گیا، اس موقع پر وفاق المدارس کی قیادت کی جانب سے مدارس و مساجد کی انتظامیہ کو ایک خط ارسال کیا گیا، جس میں کوائف طلبی کے نام پر کسی بھی شخص کو کوائف دینے سے منع کیا گیا، اس خط کا متن گزشتہ ماہ محرم ۱۴۳۴ھ کے شمارے میں شائع ہو چکا ہے..... وفاق المدارس کے اس خط کے جواب میں جامعہ احتشامیہ جبک لائن کراچی کے مہتمم مولانا تنویر الحق قانونی صاحب کی جانب سے حضرت ناظم اعلیٰ وفاق المدارس کو خط لکھا گیا، جس میں انہوں نے اس معاملے سے متعلق اپنے نقطہ نظر اور موقف کو پیش کیا ہے..... مولانا تنویر الحق صاحب کے اس خط کے جواب میں حضرت ناظم اعلیٰ وفاق نے انہیں جوابی خط لکھا اور وفاق المدارس کے موقف کی وضاحت کی..... ذیل میں مولانا تنویر الحق صاحب کا خط اور حضرت ناظم اعلیٰ وفاق کی جانب سے اس خط کا جواب پیش ہے..... (مدیر)

محترم المقام جناب ناظم اعلیٰ صاحب، وفاق المدارس العربیہ پاکستان

وعلیکم السلام ورحمۃ اللہ! مورخہ 17-10-2012 کا ملتان سے بذریعہ ڈاک ارسال کردہ والا نامہ خادم جامعہ احتشام کو مہتمم کے عہدے کی حیثیت میں موصول ہوا۔ دونوں درتے بغور پڑھے، آپ میں موجود مدارس دینیہ کا درد گہرائی تک محسوس ہوا، اس امر کی بھی خوشی ہوئی کہ تحفظ مدارس کے حوالے سے ماشاء اللہ مانند شہاب ثاقب بروقت اقدام اور حد درجہ کارروائی کے بھرپور جذبے کا مشاہدہ ہوا۔ اللہم زد فزد..... احقر کی جانب سے یہ کلمات تحسین اکابر علماء کی خدمت میں بھی پیش فرمادیں۔

جناب ناظم اعلیٰ صاحب! مسلک دیوبند کے درد کے حوالے سے میں بھی کچھ عرض کرنے کی غرض سے قلم اٹھانے کی

جسارت کر رہا ہوں، ویسے بھی کراچی سے خیبر، گلگت ملتان کل مہتممین کے نام جناب کا والا نامہ یقیناً پہنچا ہوگا، گو کہ اس میں رتی برابر بھی جواب طلبی کا واضح تو کیا مہم اشارہ بھی نہیں ملتا لیکن میں چونکہ کچھ معروضات پیش کرنے کی پوزیشن میں دیا ندرانہ طور پر اپنے کو سمجھتا ہوں، اسی لئے عرض گزار ہوں۔

حضرت والا! الطاف بھائی کی تقریر میں مدارس کے حوالے سے بلکہ مساجد بھی شاید شامل تھیں، کوائف جمع کرنے کی ہدایات کے باعث جو انتشار پھیلا وہ بلاشبہ ایک فطری اور منطقی نتیجے پر پہنچا اور یہ صحیح ہے کہ بعض مدارس دیوبند ہی نہیں بلکہ بریلوی مکتبہ فکر کے بھی بعض مدارس میں متحدہ کے کارکنان الطاف بھائی کے کہنے کو پورا کرنے پہنچ گئے۔ جس کی سرکوبی کے لئے سب سے پہلے رابطہ کرنے والے متحدہ قومی موومنٹ کے قدیم منظور نظر دیوبندی عالم جامعہ بنوریہ سائٹ مدرسے کے مہتمم صاحب تھے، اس میں کوئی شک نہیں کہ بات بڑی سنگین نوعیت اور حد درجہ تشویش کی تھی، غرضیکہ مہتمم بنوریہ صاحب اور متحدہ کی رابطہ کمیٹی کے درمیان پہلی فرصت میں ملاقات طے ہو گئی، جس کی اطلاع احقر کو بھی بحیثیت صدر متحدہ بین المسلمین فورم کے دی گئی، ان دنوں یہ نوزائیدہ فورم مہینے بھر کا بھی نہیں تھا کہ پہلا کیس ہماری طرف بہائیں معنی بڑھادیا گیا کہ آپ حضرات بھی ساتھ چلیں، الطاف بھائی کے جملے کی وضاحت اور صفائی تو رابطہ کمیٹی اور علماء ونگ کے حضرات کو کرنی تھی، جو کہ سننے کے بعد بڑی معقول لگی، حضرت مہتمم صاحب سمیت ہم متحدہ فورم کے تین حضرات بشمول احقر کے جناب علامہ عباس کسبلی صاحب (شیعہ سینئر نائب صدر) اور جناب قاری جمیل راٹھور صاحب (بریلوی سینئر نائب صدر) بھی مطمئن ہو گئے، میں چونکہ سماعت میں شریک تھا، اس لئے ذہن پر زور ڈال کر کچھ خلاصہ قلمبند کرنا مناسب سمجھتا ہوں۔ رابطہ کمیٹی کے رکن شاہد لطیف صاحب، عبدالحسیب صاحب اور جاوید احمد صاحب وغیرہ نے وضاحتاً بتلایا کہ الطاف بھائی نے شہر کراچی میں نئے آنے والے اور بسنے والے افراد کی چھان بین کی غرض سے یہ جملہ کہا ہے، کیونکہ متحدہ قومی موومنٹ اور الطاف بھائی کی کچی معلومات کے مطابق کراچی میں چھ لاکھ طالبان مختلف روپ اور بھیس بدل کر وزیرستان کے آپریشن کے باعث کراچی میں تشریف فرما ہو چکے ہیں، واضح ہو کہ میں تائید کے بجائے فقط آگاہی دے رہا ہوں، نیز استدلال کے طور پر یہ بھی فرمایا کہ جس طرح اہل مدارس سمیت تمام دینی و دنیاوی اداروں میں ضابطے اور قانون وضع کرنے کا مقصد ادارے میں امن و امان اور حفاظت و سلامتی کے سوانہیں ہوتا، مثلاً کوئی طالب علم اپنے ساتھ غیر متعلق شخص کو مدرسے میں ٹھہرا ہی نہیں سکتا، الا یہ کہ مہتمم یا انتظامیہ کی خصوصی اجازت لینی ہی پڑتی ہے۔ مہتمم بنوریہ سائٹ سمیت مفتی نبیب الرحمان صاحب اور ان کے بلائے ہوئے دیگر اصحاب کو بھی واضح طور پر دو باتیں سمجھا دی گئیں، وہ یہ کہ اگر کوائف لینے کی غرض سے آنے والے لڑکوں کو آپ پہنچاتے ہیں تو ہمیں نام پتے دے دیں اور اگر آپ نہیں پہنچاتے تو ان کو ٹھالیں یا پکڑ لیں اور ہمیں بلا تاخیر اطلاع کر دیں، وغیرہ وغیرہ۔

بہر حال، ناظم اعلیٰ صاحب! مجھے متحدہ بین المسلمین فورم کا صدر الطاف بھائی اور پوری رابطہ کمیٹی کے اتفاق رائے سے بلا معاوضہ بنایا گیا ہے، جس کا معروضی حالات کے پیش نظر اولین مقصد یہ ہے کہ مسلک کے نام پر شناختی کارڈ دیکھ دیکھ کر جو قتل کرنے تک نوبت پہنچ چکی ہے، اس کو خدا را اس لئے بھی روکنے میں اپنا کردار ادا کرنے کے لئے (بقول الطاف بھائی) علماء میدان میں آئیں، ورنہ نہ کوئی دیوبندی بچے گا، نہ بریلوی، نہ اہلحدیث، خانہ جنگی ہو جائے گی، ملک تباہ تو ہو ہی رہا ہے، مزید اور مکمل تباہ ہو جائے گا، اس تناظر میں میرے اوپر نظر انتخاب اس حوالے سے جم گئی کہ آپ کا گھرانہ آپ کے والد حضرت مولانا احتشام الحق تھانوی رحمۃ اللہ علیہ نے ساری عمر اتحاد بین المسلمین کے لئے اپنی خدمات اور توانائیاں صرف کی تھیں، چنانچہ یہ امن و امان کا خواہشمند اور داعی شخص ہی الطاف حسین ہے، جس کے مرکز 90 کے ہر دفتر اور ملاقاتی کمروں میں پاکستان اور MQM کا جھنڈا برابر برابر رکھا ہوتا ہے، جس کے لاکھوں کے جلسوں میں بھی دونوں جھنڈے لہرائے جاتے ہیں، جس نے مہاجر جیسے کڑوے سے کڑوا اور لسانی قومیتوں میں بد بھمی پیدا کرنے والا لفظ چھوڑ کر سندھی، بلوچی، پنجابی، پشتو، سرائیکی، گلگتی بلتستانی سمیت بنگالی، برمی زبانیں بولنے والوں کے لئے ”متحدہ“ کا نام لگا کر نہ صرف دل کے دروازے کھول دیئے، بلکہ اس کی پاداش میں اپنی چٹانوں کی مانند جماعت کی تقسیم کے خلیج کو بھی حوصلے سے قبول کر لیا، یہ وہ مضبوط سیاسی قائد اور لیڈر ہے کہ جو میدان سیاست کا بادشاہ بن کر بھی اللہ رسول اللہ صلی اللہ علیہ وسلم کے نام کی مجلسیں، محفلیں، قرأت و نعت کی پروقار تقاریب و تقاضو وقتاً منعقد کرتا رہتا ہے اور اس پر مزید یہ کہ ایک ایک وفاقی اور صوبائی وزیر MNA/MPA اور رابطہ کمیٹی سمیت چھوٹے سے چھوٹا کارکن تک فرشی نشستوں پر کھلے آسمان کے نیچے ساری ساری رات بلا امکان بیٹھتے ہیں، برقعے والی اور بے برقعہ، لیکن باحیاء و چادر پوش ہزاروں لاکھوں خواتین کا یہ وہ مہذب اور بلا اخلاق قائد ہے کہ ہر نوعیت کے جلسوں اور اجلاسوں میں لاکھوں خواتین کی شرکت کا مردوں سے الگ انتظام کرنے کے ساتھ ساتھ اختتام جلسہ پر خواتین کو پہلے اور باعزت طریقے پر رخصت کرنے کے خصوصی انتظامات کا ترجمہی بنیادوں پر پوری تنظیم کو پابند کرتا ہے۔ وغیرہ وغیرہ۔

کہاں تک سنو گے کہاں تک سناؤں؟

رضینا باللہ ربنا وبالاسلام دینا وبمحمد صلی اللہ علیہ وسلم نبیا أصبحنا علیٰ فطرة الاسلام وکلمة
 لا ِخلاص وعلیٰ دین نبینا محمد صلی اللہ علیہ وسلم وعلیٰ ملة اٰیننا ابراهیم حنیفا مسلماً وما انا من
 المشرکین۔ اللهم بک أصبحنا وبک أمسینا وبک نحیا وبک نموت الیک النشور۔

جناب ناظم اعلیٰ صاحب! مذکورہ بالا کلمات اصحاب شک و شبہات کو گواہ بنانے کے لئے صحت و کیفیت ایمان کا
 بتوفیقہ تعالیٰ اظہار کرنے کے لئے لکھ دیئے ہیں اور یہ اس لئے ضرورت پڑی کہ الطاف بھائی کے جن مشاہداتی

اوصاف کا احقر نے ذکر کیا ہے، ان کے بعد بھی احقر کا ایمان اگر کامل نہیں تو بحمد اللہ سلامت ضرور ہے۔ اگرچہ ان باتوں کے ذکر سے خدا نہ کرے آپ جیسے اصحاب فتویٰ و تقویٰ کو رام کرنے سے زیادہ اپنی پوزیشن عند المخلوق صاف کرنا مقصود ہے۔

انداز بیان گرچہ بہت شوخ نہیں ہے شاید کہ اتر جائے تیرے دل میں میری بات باقی یہ کہ اگر جلیل القدر نسبتوں کا لحاظ بلا مفادات کے ہم دونوں میں ”بقدر اشک بلبل“ بھی موجود ہو تو مسلک دیوبند کی حرمت و تحفظ کی خاطر میں بلا جھجک آپ کی سرپرستی میں ادنیٰ خادم اور رضا کار کے طور پر کام کرنے کو تیار ہوں، کیونکہ کراچی، حیدرآباد، میرپور خاص تک (وجود ہو یا نہ ہو) یہ آپ حضرات محققین کی تحقیق پر موقوف ہے، لیکن صرف اور صرف لفظ ”طالبان“ سے جو نقصان اور تباہی اور بدنامی و رسوائی مسلک دیوبند کی ہوتی ہوئی میں کھلے آنکھوں دیکھ رہا ہوں، اللہ کرے کہ وہ دیگر دردمندان مسلک کو بھی محسوس ہو جائے۔

MQM والوں سے بباگ دہل طالبان کی سخت سے سخت اور نفرت سنی اور دیکھی ہے، لیکن میں اگر قسم بھی کھالوں تو جھوٹی نہیں ہوگی کہ ان کی زبانوں اور تحریروں میں دیوبندیوں کی نفرت و حقارت نہیں نظر آتی ہے۔ ہاں! کراچی سے خیبر تک بریلویت اور شیعیت والے بر ملا طالبان کو دیوبندیوں کا طبقہ دھصہ بنا کر دیوبندیت کو نفرتوں کے گڑھوں میں جھونکنے کا اپنا تبلیغی فرض منہمی بھر پور انداز میں ادا کر رہے ہیں، ورنہ متحدہ مجلس عمل کے پلیٹ فارم سے حیدرآباد سندھ کے جید عالم دین صاحبزادہ ابوالخیر زبیر سے طالبان کی حمایت میں ایک بیان ہی دلوا دیا جائے تو MMA کا یہ بڑا کارنامہ اور مسلک دیوبند پر احسان عظیم ہوگا اور چونکہ ابوالخیر صاحب کی نجات آخرت الطاف بھائی کی انتہائی نفرت اور ازلی دشمنی پر یقینی درجے میں ہے اور طالبان کی نفرت و مذمت میں الطاف بھائی اور مولانا ابوالخیر زبیر سو فیصد متفق ہیں؛ لہذا الطاف بھائی کی نفرت میں ہی طالبان کی تعریف کر دیں، کیونکہ MMA کی تقریباً تین عدد جماعتیں جماعت اسلامی کو دکھا دینے کے بعد بھی طالبان کے حق میں فرقہ سکوتیہ بنی ہوئی ہیں تو مولانا ابوالخیر صاحب ہی بسم اللہ کریں۔

غرضیکہ (کیا سیاسی اور کیا مذہبی) آنکھوں میں دھول جھونکنے والے تو مشرف و مکرم ٹھہرے اور صاف گو گمراہ در گمراہ سمجھ لئے گئے۔ تعصب کی آنکھ اور عینک سے کبھی حق و باطل کی پہچان بقول شاعر نہیں ہو سکی ہے اور نہ آئندہ ہو سکی۔

فَعَيْنُ الرِّضَاعِ عَنِ كَلِّ عَيْبِ كَلِيلَةٍ . كَمَا أَنَّ عَيْنَ السَّخَطِ تَبْدِي الْمَسَاوِيَا

آپ کی پیشگی اطلاع کے لئے عرض ہے کہ اپنے علماء صلحاء اساتذہ و تلامذہ اور عام معصوم دیوبندیوں کو صحیح صورت حال سے آگاہ کرنے کے لئے تبلیغی نقطہ نظر سے اس خط کو جملہ لوازمات کے ساتھ ماہنامہ ”حق نوائے احتشام“ رسالے میں